

पत्र सूचना शाखा
(मुख्यमंत्री सूचना परिसर)
सूचना एवं जन सम्पर्क विभाग, उ०प्र०

**मुख्यमंत्री ने सूचना विभाग की पत्रिका 'उत्तर प्रदेश संदेश'
के 'सबका साथ-सबका विकास' अंक का विमोचन किया**

**शासकीय योजनाओं का लाभ समाज के अंतिम पायदान पर खड़े व्यक्ति
तक पहुंचाना वर्तमान राज्य सरकार की प्राथमिकता : मुख्यमंत्री**

'उ०प्र० संदेश' पत्रिका को प्रत्येक स्तर के जनप्रतिनिधि तक पहुंचाया जाए

**सभी सरकारी कार्यालयों एवं अकादमियों में
भी उपलब्ध कराने की व्यवस्था सुनिश्चित की जाए**

**पाठकों तक सुगमतापूर्वक पत्रिका पहुंचाने के लिए
डाक विभाग के माध्यम से प्रेषण की व्यवस्था सुनिश्चित की जाए**

लखनऊ : 17 मई, 2017

उत्तर प्रदेश के मुख्यमंत्री योगी आदित्यनाथ जी ने आज शास्त्री भवन में सूचना एवं जनसम्पर्क विभाग की पत्रिका 'उत्तर प्रदेश संदेश' के 'सबका साथ-सबका विकास' अंक का विमोचन किया।

इस अवसर पर मुख्यमंत्री जी ने कहा कि केन्द्र सरकार के संकल्प 'सबका साथ-सबका विकास' को जन-जन तक पहुंचाने के उद्देश्य से पत्रिका के इस अंक का प्रकाशन किया जाना अत्यन्त सराहनीय है। वर्तमान राज्य सरकार की प्राथमिकता है कि शासकीय योजनाओं का लाभ समाज के अंतिम पायदान पर खड़े व्यक्ति तक पहुंचे। उन्होंने विश्वास व्यक्त किया कि आने वाले समय में यह पत्रिका राज्य सरकार की नीतियों को उत्तर प्रदेश की जनता तक पहुंचाने के लिए एक संदेश वाहक का काम करेगी।

योगी जी ने अधिकारियों को निर्देशित किया कि पत्रिका को ग्राम प्रधान, क्षेत्र पंचायत के प्रमुख एवं सदस्यों, जिला पंचायत अध्यक्षों तथा सदस्यों, नगर निकायों के पार्षदों, अध्यक्षों, महापौर, विधायकों तथा सांसदों सहित प्रत्येक स्तर के जनप्रतिनिधि तक पहुंचाया जाए। साथ ही, सभी सरकारी कार्यालयों के साथ-साथ आवश्यकतानुसार अकादमियों में भी उपलब्ध कराने की व्यवस्था सुनिश्चित की जाए। पत्रिका सुगमतापूर्वक पाठकों तक पहुंच सके, इसके लिए डाक विभाग के माध्यम से इसके प्रेषण की व्यवस्था सुनिश्चित की जाए।

मुख्यमंत्री जी ने कहा कि इस प्रकार 'उत्तर प्रदेश संदेश' पत्रिका की पहुंच बढ़ाने से आम जनता को केन्द्र व राज्य सरकार की विकास एवं गरीब कल्याण योजनाओं की समुचित जानकारी मिलेगी, जिससे लोग इन योजनाओं का लाभ प्राप्त करने के लिए प्रोत्साहित होंगे।

इस अवसर सूचना राज्य मंत्री डॉ० नीलकण्ठ तिवारी, मुख्य सचिव श्री राहुल भटनागर, प्रमुख सचिव सूचना श्री अवनीश कुमार अवस्थी, प्रमुख गृह श्री देबाशीष पण्डा, सूचना निदेशक श्री सुधेश कुमार ओझा, विशेष सचिव श्री आर०पी० सिंह सहित अन्य अधिकारी मौजूद थे।